

ठळक बातम्या

- राज्याच्या पोलीस महासंचालक रश्मी शुक्ला यांची बदली/ कार्यभार मुंबई पोलीस आयुक्त विवेक फणसळकर यांच्याकडे
- राज्यात विधानसभा निवडणुकीसाठी उमेदवारी अर्ज मागे घेण्याचा आज शेवटचा दिवस/ उमेदवारांच्या माघारीनंतर लढतीचं चित्र होणार स्पष्ट
- मराठा आरक्षण आंदोलनकर्ते मनोज जरांगे यांची विधानसभा निवडणुकीतून माघार
- प्रधानमंत्री नरेंद्र मोदी ८ नोव्हेंबरपासून राज्याच्या दौऱ्यावर, विधानसभा निवडणुकीसाठी प्रचारसभा घेणार

आणि

- अमेरिकेतल्या अध्यक्षीय निवडणुकीच्या उंबरठ्यावर गुंतवणूकदारांच्या सावध पवित्र्यामुळे भारतीय शेअर बाजारात आज मोठी घसरण

<><><><><><>

केंद्रीय निवडणूक आयोगाने राज्याच्या पोलीस महासंचालक रश्मी शुक्ला यांची तात्काळ बदली करण्याचे आदेश दिले आहेत. काँग्रेस आणि इतर पक्षांच्या तक्रारीनंतर ही कारवाई करण्यात आली आहे. रिक्त झालेल्या पोलीस महासंचालक पदाचा कार्यभार मुंबईचे पोलीस आयुक्त विवेक फणसळकर यांच्याकडे सोपवण्यात आला आहे. नवीन महासंचालकांच्या नियुक्तीसाठी तीन आयपीएस अधिकाऱ्यांची समिती येत्या ५ नोव्हेंबरपर्यंत नेमण्याचे निर्देश राज्याच्या मुख्य सचिवांना देण्यात आले आहेत. निवडणूक आयोगाच्या या आदेशाचं काँग्रेसने स्वागत केलं आहे. महाराष्ट्रातली विधानसभा निवडणूक पारदर्शक पद्धतीने होऊ नये, म्हणून सरकारने

आकाशवाणी मुंबई
प्रादेशिक बातमीपत्र - दुपारी ३.०० वाजता
४नोव्हेंबर २०२४ - सोमवार

त्यांना मुदतवाढ दिली होती, हे आज स्पष्ट झालं, अशी प्रतिक्रिया विधानसभेतले विरोधी पक्षनेते विजय वडेटीवार यांनी समाज माध्यमावर दिली आहे.

<><><><><><>

रश्मी शुकला यांच्या कार्यकाळाला मुदतवाढ देण्यावरून नाना पटोले यांनी देवेंद्र फडणवीसांवर बेछूट आरोप केले. मात्र, त्याचे पुरावे नसतील तर आज नाना पटोले यांच्या विरुद्ध निवडणूक आयोगाकडे तक्रार करू, अशी माहिती भाजपाचे आमदार आणि मुंबई शहर अध्यक्ष आशिष शेलार यांनी आज मुंबईत वार्ताहर परिषदेत दिली.

<><><><><><>

राज्यात विधानसभा निवडणुकीसाठी उमेदवारी अर्ज मागे घेण्याचा आज शेवटचा दिवस आहे. राज्यातल्या २८८ मतदारसंघांमध्ये सात हजार ६६ उमेदवारी अर्ज वैध ठरले आहेत. मात्र यापैकी किती उमेदवार माघार घेतात आणि किती उमेदवारी निवडणूक रिंगणात कायम राहतात, हे आज सायंकाळनंतरच स्पष्ट होईल.

राज्यात मराठवाड्यातल्या ४६ मतदारसंघांमध्ये सर्वाधिक उमेदवार आहेत, यामध्ये नांदेड जिल्ह्यातल्या भोकर विधानसभा मतदारसंघात सर्वाधिक म्हणजे १४० उमेदवारांचे अर्ज वैध ठरले आहेत. त्या खालोखाल बीड जिल्ह्यात माजलगाव मतदारसंघात ९८, तर बीड विधानसभा मतदार संघात ९० उमेदवारांचे अर्ज वैध ठरले आहेत.

महाड विधानसभा मतदारसंघात सर्वात कमी म्हणजे फक्त पाच उमेदवारांचे अर्ज वैध ठरले आहेत. मुंबईत चेंबूर, माहिम आणि सिंधुदुर्ग जिल्ह्यातल्या

आकाशवाणी मुंबई
प्रादेशिक बातमीपत्र - दुपारी ३.०० वाजता
४नोव्हेंबर २०२४ - सोमवार

सावंतवाडी मतदारसंघात प्रत्येकी सहा, तर शिवडी आणि कुडाळमध्ये प्रत्येकी सात उमेदवारांचे अर्ज पात्र ठरले आहेत.

राज्यातल्या एकूण हालचालींविषयी अधिक माहिती आमच्या प्रतिनिधीकडून

.... व्हॉईस कास्ट- अंकिता आपटे

नवीन विधानसभेसाठी राज्यात या महिन्याच्या २० तारखेला एकाच टप्प्यात मतदान होणार आहे. प्रामुख्याने, सत्ताधारी महायुती आणि विरोधक महाविकास आघाडी या प्रमुख आघाड्यांमध्ये सत्तेसाठी चुरस दिसून येत आहे. असं असलं तरी, काही छोटे पक्ष आणि अपक्ष देखील निवडणूक रिंगणात आहेत. मोठ्या पक्षातून उमेदवारी न मिळल्यामुळे अपक्ष म्हणून अर्ज भरणारे नाराज उमेदवार काय करतात याकडे सर्वांचं लक्ष आहे. मराठा आरक्षण आंदोलन कर्ते मनोज जरांगे पाटील यांनी निवडणुकीतून माघार घेतली आहे. आपल्या सर्व उमेदवारांना त्यांनी अर्ज मागे घेण्याचं आवाहन केलं आहे. कोणताही उमेदवार उभा राहणार नसल्याचं ते म्हणाले. मात्र आरक्षणासाठी आंदोलन पुढं सुरुच राहील असं जरांगे यांनी आज सकाळी वार्ताहरांना सांगितलं.

मुंबईत महायुतीच्या विशेषतः शिवसेनेच्या विरोधातले उमेदवार महाराष्ट्र नवनिर्माण सेनेनं मागे घेतले तर माहिम विधानसभा मतदारसंघातून माघार घेण्याची तयारी शिवसेनेचे आमदार सदा सरवणकर यांनी दर्शविली आहे. मात्र, असा कोणताही निर्णय घेण्यापूर्वी मतदारसंघातील आपले सहकारी पदाधिकारी आणि कार्यकर्त्यांशी चर्चा करणार असल्याचंही सरवणकर यांनी स्पष्ट केलं.

बोरिवली विधानसभा मतदारसंघातून अपक्ष उमेदवारी अर्ज दाखल करणारे भाजपचे माजी खासदार गोपाळ शेटी यांनी निवडणुकीतून माघार घेण्याची घोषणा केली आहे. बोरीवलीत भाजपने संजय उपाध्याय यांना उमेदवारी घोषित केल्यानंतर गोपाळ शेटी यांनी बंड करत अपक्ष उमेदवार म्हणून अर्ज भरला होता. भाजपने बोरीवलीत बाहेरचा उमेदवार दिल्याचा त्यांचा आक्षेप होता. उपमुख्यमंत्री देवेंद्र फडणवीस आणि भाजपचे राष्ट्रीय सरचिटणीस विनोद तावडे यांच्याबरोबर चर्चा झाल्यानंतर शेटी यांनी निवडणुकीतून माघार घेण्याची घोषणा केली.

<><><><><><>

महाराष्ट्रात आगामी विधानसभा निवडणुकीसाठी प्रधानमंत्री नरेंद्र मोदी ८ ते १४ नोव्हेंबर दरम्यान ११ सभा घेणार आहेत धुळे, नाशिक, अकोला, नांदेड, चंद्रपूर, चिमूर, सोलापूर, पुणे, छत्रपती संभाजीनगर, नवी मुंबई आणि मुंबई इथं या सभा होतील, अशी माहिती प्रदेशाध्यक्ष चंद्रशेखर बावनकुळे यांनी दिली आहे.

<><><><><><>

श्रोते हो, विधानसभा निवडणुकीच्या निमित्तानं 'आढावा विधानसभा मतदारसंघांचा' हा कार्यक्रम दररोज संध्याकाळी ७ वाजून १० मिनिटांनी अस्मिता वाहिनीसह प्रादेशिक वृत्त विभागाच्या Youtube वरून प्रसारित केला जात आहे. या कार्यक्रमात आज नागपूर जिल्ह्यातल्या मतदारसंघांचा आढावा आपल्याला ऐकता येईल.

<><><><><><>

अमेरिकेच्या अध्यक्षीय निवडणुकीच्या पार्श्वभूमीवर तसंच या आठवड्यातल्या फेडरल रिझर्व्हच्या बैठकीपूर्वी गुंतवणूकदारांनी सावध पवित्रा घेतल्यामुळे आज भारतीय शेअर बाजारांमध्ये मोठी घसरण दिसून आली. सकाळच्या सत्रात मुंबई शेअर बाजाराच्या सेन्सेक्समध्ये तब्बल १ हजार ४०० अंकांची घसरण दिसून आली. दुपारच्या सत्रात ही पडझड १ हजार २९१ अंकांवर पोहोचली असून सध्या सेन्सेक्स ७८ हजार ४३३ अंकांच्या आसपास व्यवहार करतो आहे. राष्ट्रीय शेअर बाजाराचा निफ्टीही सकाळी ४५४ अंकांनी घसरला होता. तो दुपारच्या सत्रात ३७७ अंकांपर्यंत पोहोचला. सध्या निफ्टी २३ हजार ९२६ अंकांच्या आसपास व्यवहार करतो आहे.

<><><><><><>

झारखंड विधानसभा निवडणुकीसाठी भाजपाप्रणित राष्ट्रीय लोकशाही आघाडीच्या उमेदवारांसाठी भाजपाचे ज्येष्ठ नेते प्रधानमंत्री नरेंद्र मोदी आज दोन प्रचारसभा घेत आहेत. झारखंड मुक्ती मोर्चाचं सरकार विकासात खोडा घालत असल्याचा आरोप गढवा इथल्या सभेत मोदी यांनी केला. विधानसभा निवडणुकीचं वेळापत्रक जाहीर झाल्यानंतर झारखंडमध्ये मोदींची ही पहिलीच निवडणूक प्रचार सभा आहे. चाईबासा इथं दुसरी सभा होणार असल्याची माहिती, झारखंड भाजपचे

अध्यक्ष आणि माजी मुख्यमंत्री बाबूलाल मरांडी यांनी दिली आहे. झारखंडमध्ये १३ आणि २० नोव्हेंबर रोजी दोन टप्प्यात मतदान होणार आहे.

<><><><><><>

प्रधानमंत्री नरेंद्र मोदी यांनी आसामच्या लोकांना भाषा गौरव सप्ताहाच्या शुभेच्छा दिल्या आहेत. आसाममध्ये भाषा गौरव सप्ताह येत्या ३ नोव्हेंबर ते ९ नोव्हेंबर दरम्यान साजरा करण्यात येत आहे. आसामचे मुख्यमंत्री हिमंता बिस्वा सरमा यांची समाजमाध्यमावरील पोस्ट शेअर करताना प्रधानमंत्री मोदी म्हणाले की, आसामी भाषेला अभिजात भाषेचा दर्जा देण्यासाठी आसामच्या लोकांचा उत्साह अधोरेखित करण्यासाठी हा सप्ताह एक उल्लेखनीय प्रयत्न आहे. सप्ताह साजरा करण्याच्या उपक्रमांनी राज्यातले लोक आणि आसामी संस्कृती यांच्यातले संबंध अधिक दृढ केले पाहिजेत, आसामबाहेरच्या आसामी लोकांनाही या कार्यक्रमात सहभागी होण्याचं आवाहन प्रधानमंत्री नरेंद्र मोदी यांनी यावेळी केलं.

<><><><><><>

पुण्याच्या गोखले राज्यशास्त्र आणि अर्थशास्त्र संस्थेचे कुलगुरु डॉ. अजित रानडे यांनी पदाचा राजीनामा दिला आहे. वैयक्तिक कारणामुळे आपण राजीनामा देत असल्याचं डॉ. रानडे यांनी कुलपती संजीव सन्याल यांना लिहीलेल्या पत्रात म्हटलं आहे. मात्र या पदासाठी आपल्या अर्हतेत उणीव होती असा या राजीनाम्याचा अर्थ नाही असं त्यांनी स्पष्ट केलं आहे. डॉ. रानडे यांच्या कुलगुरुपदी नियुक्तीवरून अलिकडेच मोठा वाद झाला होता, त्यानंतर न्यायालयाच्या आदेशानुसार त्यांनी पदभार पुन्हा स्वीकारला होता.

<><><><><><>

आकाशवाणी मुंबई
प्रादेशिक बातमीपत्र - दुपारी ३.०० वाजता
४नोव्हेंबर २०२४ - सोमवार

उत्तराखंडमधल्या अल्मोडा जिल्ह्यात आज एक बस दरीत कोसळून झालेल्या अपघातात ३६ जणांचा मृत्यू झाला तर १५ जण जखमी झाले आहेत. ही बस गौलीखलहून रामनगरच्या दिशेन जात असताना अल्मोडामधल्या कुपी गावाजवळ २०० मीटर खोल दरीत कोसळली. या बसमध्ये ५१ प्रवासी होते. पोलीस आणि एसडीआरएफच्या पथकांनी अपघातस्थळावर युद्धपातळीवर बचावकार्य सुरू केलं असून गंभीर जखमींना एअरलिफ्ट करून हृषिकेश इथल्या एम्स रुग्णालयात दाखल करण्यात आलं आहे. राष्ट्रपती द्रौपदी मुर्मू यांनी या अपघातात मरण पावलेल्यांप्रति शोकभावना व्यक्त केल्या आहेत. प्रधानमंत्री नरेंद्र मोदी यांनी या अपघाताविषयी तीव्र शोक व्यक्त केला आहे. अपघातातल्या मृतांच्या कुटुंबांना प्रधानमंत्री साहाय्यता निधीतून प्रत्येकी २ लाख रुपये तर जखमींना ५० हजार रुपयांचं अर्थसाहाय्य मिळणार आहे.

<><><><><><><>

केंद्रसरकारच्या ई बाजारपेठेत आता १७० पिकांची बियाणी विक्रीसाठी उपलब्ध असतील. आगामी रबी हंगामासाठी उपलब्ध केलेल्या या बियाणांमध्ये आठ हजारपेक्षा जास्त प्रजातींचा समावेश आहे. केंद्र आणि राज्यसरकारच्या कंपन्यांना देशभरात कुठूनही कुठेही ती खरेदी करता येतील. ई मार्केटप्लेस वर सर्व नियम आणि प्रक्रीयांचं काटोकोर पालन करून बियाणे खरेदी सुलभ पद्धतीनं करता येते.

//<><><><><><><> //